

Gije / oýlanma

Category: Kitapcy, Oýlanmalar, Ýatlamalar

написано kitapcy | 22 январа, 2025

Gije / oýlanma GIJE



Gijäm asman köýnegiňi geýip ýanyma geldiň. Men seniň goýnuňa girip, saňa öwrüldim. Sen meniň gujagyma dolup, maňa goşuldyň. Ikimiziň hem bilimizde elleriň mähir halkasy.

Meniň gündizlerine kör bolup gezmäm bar. Gije diňe özümi däl, bütün dünýäni görýän.

Üstünden Aý şöhesi dökülýän daglara bak! Olar bu dünýäden paýhas çykaryp otyrlar.

Ümsümligi bozmajak bolup, sessiz akýan akarlara bak! Onuň düwmelerinde diriligiň owazy bar. Bize adam ýaly bolup seredip oturan adamlara bak! Plar ertir öz dillerinde gündize ikimiz hakynda erteki áydyp berer.

Tutuş asman bize seredýär. Dünýäniň ukusyndan ýadym oýanýar.

Ýatlamalarym ýüpe serlen tämizlik ýaly, seniň şemallaryňa ykjaý otyrlar. Olaryň haýsysyny elime alsam, bir kitap deý söhbet açýar. Olardan seniň ysyň gelýär.

Sen meni gitdigiňçe göterýäň. Ine, häzirem akmaýanyň ýoly bilen elim süýt kädili gidip barýaryn. Meniň maýa sagmak aladam ýok. Tanyş ýyldyzlaryň hersi bir oýmak süýt guýýar. Golçam dolup barsa-da, onuň agramyny duýamok. Bu älemi ýüze sylmak üçin gollarymy uzatdym ~ ganat bolup göründi. Uçasym geldi. Ýöne senden aýra düşerin öýdüp, ganatlarymy çalaja kakyp ýygnadym.

Bu owadan älem meniň sadaja lybasymy bezedi. Ýyldyzlar öz şöhesinden alyp, köýnegime dakdylar. Mawy tümlük öňden tüm saçymy ýene bir boýady. Aýyň deňine gelemde ol özüniň gyrasyndan täze dogan şekilini bölüp alyp, meniň başyma täç geýdirdi.

Indi menden sagdyn, menden juwan, menden görkli, menden bagtly barmy eýsem?! Menddn meni ýasanyňa senem begenýäň. Ýşkym joşup, meni uçuryp barýar. Köşeşdirmek üçin içi nurdan doly, meýli bulgury uzatdyň. Men uklaryn öýdüp, başymy ýaýkadym. Sen: "Iç!" diýip ümlediň. Dodaklarymyň meýli bulgura degenini bilýän, soň özümi bilemok, uklapdyryn. Oýanyp, gözümi açdym. Gündizlik. Gijeki ajaýyp keşbimi görmek üçin, howlugyp aýna bakdym.

Aýnanyň ýüzi dup-dury, boşluk. Hiç kimi görmedik. Gije meni özi bilen äkiden eken...

Oguljemal ÇARYÝEWA. Oýlanmalar